



PARLAMENT TA' MALTA

IT-TNAX-IL LEGIŻLATURA

P.L. 7878

Dokument imqiegħed fuq il-Mejda tal-Kamra tad-Deputati fis-Seduta Numru 440 tal-31 ta' Ottubru 2016 mill-Ispeaker, l-Onor. Anġlu Farrugia.

Raymond Scicluna
Skrivan tal-Kamra

UFFIĊĊJU NAZZJONALI TAL-VERIFIKA – INVESTIGAZZJONIJIET

50. L-Onor. Michael Falzon isaqsi lill-Ispeaker: B'referenza għad-domanda parlamentari numru 48 indirizzata lill-Onor. Speaker tal-Kamra u r-risposta mogħtija għaliha fil-25 ta' Lulju 2016, jista' l-Onor. Speaker iġib risposta dettaljata mill-Uffiċċju tal-Awditur Ġenerali dwar:

- (i) La darba erba' każijiet differenti mifruxa fuq perjodu ta' seba' snin sħaħ ingabru f'rapport wieħed, liema rapport għadu pendenti, allura għalfejn każ ieħor illi kien jirrigwarda l-istess Dipartiment tal-Gvern ġie ttrattat separatament, meta dawn bhala fatt ġew riferuti lill-Uffiċċju tal-Awditur Ġenerali b'differenza ta' biss 17-il ġurnata?
- (ii) X'kienet il-veru agenda wara tali deċiżjoni u għalfejn disa' xhur wara illi ġie pprezentat ir-rapport dwar każ minnhom, ir-rapport dwar l-erba' każijiet l-oħra għadu pendenti?
- (iii) X'kienet ir-raġuni għalfejn każ imressaq mill-Oppożizzjoni ġie investigat separatament u b'heffa partikolari, filwaqt illi erba' każijiet ta' proprjetajiet differenti li seħhew mifruxa fuq perjodu ta' seba' snin, ġew imħallta f'investigazzjoni waħda li għadha fil-fatt pendenti?

18.10.16

SPEAKER: L-informazzjoni li s-Sedja rċeviet mingħand l-Awditur Ġenerali hija li fir-rigward tal-paragrafu (i) tal-mistoqsija, normalment u sa fejn ikun possibbli, kull talba tiġi ttrattata għaliha u sussegwentement jinħareġ ir-rapport relattiv.

L-Awditur Ġenerali jifhem li l-Onor. Interpellant qiegħed jirreferi għal żewġ talbiet li saru mill-Kumitat Permanenti tal-Kontijiet Pubbliċi fuq trasferimenti u esproprijazzjonijiet ta' artijiet tal-Gvern. Wieħed għandu japprezza li filwaqt li talba minnhom kienet tinvolvi proprjetà waħda, it-talba l-oħra kienet tinvolvi erba' proprjetajiet.

Għalkemm l-Uffiċċju Nazzjonali tal-Verifika mhux marbut li jesegwixxi x-xogħol b'xi ordni kronoloġika, il-hruġ tar-rapporti msemmija fil-fatt isegwu l-kronoloġija tat-talbiet kif saru.

Bi twegiba għall-paragrafu (ii) tal-mistoqsija, l-Awditur Ġenerali jassigura l-Onor. Interpellant li l-unika agenda li għandu l-Uffiċċju tiegħu hija li jkun assolutament ġust u oġġettiv fix-xogħol kollu tiegħu, kif wara kollox, huwa d-dover sagrosant ta' kull Uffiċċju Nazzjonali tal-Verifika f'kull pajjiż demokratiku. Kif imfisser hawn fuq, u kif jista' jivverifika l-Onor. Interpellant, normalment, u sakemm huwa possibbli, jinħareġ rapport għal kull talba li ssir. Madankollu, dan ikun jiddependi wkoll fuq in-numru ta' investigazzjonijiet f'kull talba. Kif imsemmi mill-Onor. Interpellant innifsu, it-talba min-naħa tal-Membri

tal-Gvern fuq il-Kumitat tal-Kontijiet Pubbliċi, kienet tinkludi erba' proprjetajiet u, kif wieħed jista' japprezza, dan jinkludi ammont konsiderevoli ta' xogħol fosthom analiżi ta' dokumenti u bosta intervisti ma' uffiċjali u nies oħra involuti.

B'referenza għall-paragrafu (iii) tal-mistoqsija, l-Awditur Ġenerali jixtieq jinforma lill-Onor. Interpellant li kif diġà ingħad hawn fuq, il-każ imsemmi minnu kien jinvolvi talba waħda u investigazzjoni fuq proprjetà waħda. Fit-talba l-oħra, li tinvolvi erba' proprjetajiet, kull każ għandu l-investigazzjoni tiegħu u għaldaqstant jinvolvi ħafna aktar xogħol. L-Awditur Ġenerali jixtieq jaċċerta lill-Onor. Interpellant illi fix-xogħol tagħhom l-uffiċjali tal-Uffiċċju tiegħu jaddottaw l-istess reqqa u assidwità għal kull każ.

Seduta Numru 440

31.10.16